

IL-POLONJA TFAKKAR L-EWWEL ELEZZJONIJIET HIELSA

Għoxrin sena ilu, fl-4 ta' Ġunju, 1989, il-poplu Pollakk ivvota fl-ewwel elezzjonijiet ħielsa li ġarrfu l-ħakma totalitarja komunista sovjetika, li ħakmet il-Polonja u l-Ewropa Ċentrali u tal-Lvant, għal aktar minn ħamsin sena.

Fil-preżenza ta' ħafna mill-protagonisti li sawru l-istorja moderna tal-Polonja, fosthom Lech Walesa, l-ogħla mexxejja Pollakki flimkien ma' rappreżentanti mill-Parlamenti fl-Ewropa, ltaqgħu fis-SEJM (kif inhu magħruf il-Parlament tal-Polonja) u fakkru l-ġrajjet li fil-bidu tat-tmeninijiet welldu r-Rebbiegħa Bellusija.

Din ir-rivoluzzjoni non-vjolenti mill-Polonja nfirxet fil-pajjiżi kollha ta' wara l-Purtiera tal-Ħadid u ġabet magħha l-waqgħa tar-reġimi totalitarji komunisti kif ukoll il-Ħajt ta' Berlin. Is-suċċess tal-ewwel elezzjonijiet ħielsa fil-Polonja fetħu l-bieb biex il-pajjiżi kollha tal-Ewropa Ċentrali u tal-Lvant għaddew mid-dittatura għall-libertà u d-demokrazija.

L-*Speaker* tal-Parlament Malti, Dr Louis Galea, akkumpanjat mill-Ambaxxatur Malti għall-Polonja is-Sur Gaetan Naudi, irrappreżenta lil Malta u ta l-messaġġ tiegħu fis-Sejm ([dokument mehmuż](#)).

L-Assemblea fis-Sejm kienet kongjuntament preseduta mill-Presidenti tas-Sejm u tas-Senat, Bronislaw Komorowski u Bogdan Borusewicz rispettivament. Il-mistednin Pollakki u Ewropej kienu indirizzati minn Lech Walesa, fundatur u mexxej ta' SOLIDARNOSC, u Tadeusz Mazowiecki, il-Prim Ministru tal-ewwel gvern mhux komunista u elett demokratikament. L-Assemblea kienet ukoll indirizzata minn protagonisti ta' dawn il-ġrajjet mill-Bulgarija, Litwanja, Slovakkja, Ġermanja u Russja. Fil-laqgħa minbarra *Speakers* u Presidenti ta' diversi Parlamenti Ewropej, ħa sehem ukoll Hans-Gert Pöttering, il-President tal-Parlament Ewropew.

L-għatx tal-bniedem għall-libertà u l-ħelsien wasslu biex diversi popli qamu kontra l-ħakma komunista, fosthom l-Ungerizi u ċ-Ċekoslovakki, fl-1956, 1968, u 1976. Meta l-Pollakki bdew il-ġlieda tagħhom fl-1980 bit-twaqqif ta' SOLIDARNOSC, moviment soċjali u tal-ħaddiema li ġabar fih miljuni kbar ta' Pollakki ta' kull xogħol u professjoni, ħafna pajjiżi u gvernijiet fid-dinja demokratika ħasbu li din id-darba wkoll ir-rivoluzzjoni kienet ser tfalli. Izda t-tagħlimiet mir-rivoluzzjonijiet ta' qabel imsaħħa mill-preżenza fuq ix-xena internazzjonali tal-Papa Pollakk Ġwanni Pawlu II, wasslu għas-suċċess tal-moviment Pollakk u għat-trasformazzjoni ta' dawn il-pajjiżi Ewropej f'pajjiżi ħielsa, liberi u demokratici.

DOI – 04.06.2009